

ОБРАЌАЊЕ НА ПРОФ. Д-Р ГОРАН АЈДИНСКИ, ДЕКАН НА ФИЛОЗОФСКИОТ ФАКУЛТЕТ ВО СКОПЈЕ

Почитуван претседател на Република Македонија,
претседател на Македонската академија на науките и
уметностите, почитувани академици, професори, почитувани
гости,

Можноста да Ве поздравам како декан на Филозофскиот факултет на Отворањето на овој Собир, посветен на 100 годишнината од раѓањето на академик Михаил Д. Петрушевски, ме навраќа на далечната 1946 година, кога е основан Филозофскиот факултет, како прва единица на првиот македонски универзитет. Иако сум роден далеку од тие времиња, можам да претпоставам какви чувства, кај присутните на големата свеченост во Македонскиот народен театар на 29 Ноември 1946 г., преизвикале зборовите на првиот декан д-р Михаил Д. Петрушевски со кои го прогласил отворањето: „Ве поздравувам во името на новоизбраното професорско тело и го објавувам отворањето на новооснованиот Македонски државен универзитет... македонскиот народ го прославува големиот празник со достоинство дело...“. Зборовите сведочат за големината на тој миг од нашата историја во кој Академик Петрушевски имал само 36 години.

Тој ја извршил доверената задача без да импровизира: канел еминентни професори од други универзитети да изведуваат настава за научните области за кои немало домашни професори, пронаоѓал начини младите кадри да бидат испратени во европските универзитети за да се усовршат, дури студентите од првата генерација биле испраќани на други факултети да завршат една година од своите студии. Академик Петрушевски патувал низ европските центри за да обезбеди научна литература за библиотеките, опрема за лабораториите и др. Сето тоа ни открива еден човек со генијален ум, голем ерудит, вешт организатор, способен да се справи со секакви тешкотии, кому не случајно му било доверено основањето на високото образование во нашата земја.

Како научник, тој веднаш потоа започнува да бара начини и средства за промовирање на македонската научна мисла

во светот. Во 1948 г. излегува првиот број на *Годишниот зборник на Филозофскиот факултет*, кој започнува со неговата статијата (стр. 1–17) „Дефиниција на трагедијата кај Аристотела и катарсата“. Во 1951 г. го основа меѓународното списание *Жива Антика* (кое до денес оди во размена во 232 светски библиотеки и универзитети од САД, Колумбија, Јужна Африка, цела Европа до Нов Зеланд, Австралија) и до крајот на својот живот сесрдно ќе се залага за подигање на неговиот квалитет и меѓународен углед.

Академикот Петрушевски е еден од основачите на највисокиот храм на науката во нашата земја, на Македонската академија на науките и уметностите во 1967 година.

Неговата несебичност, пожртвуваност, љубов кон татковината придодадени кон неизмерната љубов кон науката и неисцрпната желба за истражување ќе создадат богат научен опус, почитуван ширум светот, објавуван на англиски, француски, германски, латински, грчки, српско-хрватски и македонски јазик.

Нашиот долг е да го зачуваме споменот на професорот М. Д. Петрушевски, чиј израз е и овој Собир на угледни научни работници од повеќе земји, кои ќе зборуваат на теми обработувани од академикот во наредните два дена. Ви посакувам успешна работа!

Благодарам за вниманието!